

Adorazzjoni

Għall-Qdusija tas-Sacerdoti

Espożizzjoni tas-Santissmu Sagrament

Kant tal-Bidu: Jien Nadurak bil-Qima

Jien nadurak bil-qima Alla li tinsab
Moħbi hawn quddiem taħt dawn ix-xbihat,
Lilek qalbi kollha hawn f'riglejk nagħtik;
Meta nahseb fuqek, hsiebi nitlef fik.

L-għajn l-idejn it-tomgħa, lilek ma jhossux,
Izda biss b'li smajna għala ma nemmnux?
Nemmen, li qalilna l-Iben tal-Mulej.
Xejn mhu iżjed minnu, mill-kliem tal-Feddej.

O Ġesu' hekk twajjeb, Pelikan Qaddis,
Safi int lil qalbi b'demmek il-għażiż;
Li b'qatra biss minnu, O Ġesu' maħbub,
Tista' d-dinja kollha tnaddaf minn kull dnu.

O Ġesu' li nilmhek, f'dal misteru kbir,
Dan li qed nitolbok kemm nixtiequ jsir;
Li kif nara lilek bid-dawl tat-twemmin,
Niġi hdejk fil-glorja, O Ġesu' hanin.

Intenzjoni:

Illum se naghmlu l-Adorazzjoni tas-Sacerdozju ta' Ġesu'

Se naduraw lil Ġesu' bħala s-Saċerdot il-Kbir, is-Saċerdot Etern; u għalhekk jixraq li din l-Adorazzjoni noffruha għall-bżonnijiet u għall-qdusija tas-Saċerdoti kollha madwar id-dinja, imma b' mod speċjali għas-Saċerdoti li jaħdmu fil-gzejjer tagħna.

Vizta lil Ġesu' Sagramentat

Kemm nixtieq li ninvistak,
O Ġesu' Sagramentat,
F'kull artal fejn tinsab waħdek
Minn kulhadd abbandunat.

Kemm nixtieq li tant qlub kelli
Ta' kemm huma lejk ingrati,
U ta' dawk li ma jagħarfukx,
Biex tant qlub lilek kont nagħti.

Imma għaliex qalb waħda tajtni,
Kollha lilek jien nagħtiha,
Bħala vittma tal-imħabba
Tant għalihom, kemm għalija.

Mill-imqaddes Tabernaklu
Deh Ġesu', qatt la tinsieni
Fidi u tama kattar fija
U bin-nar ta' mħabbtek imlieni.

O Ġesu' fuq ħsibijieti,
Fuq kull xewqa tal-qalb tiegħi,
Xerred deh, il-barka tiegħek,

B'mod li tibqa' dejjem miegħi.

Att ta' Fidi

Mulej, aħna nemmnu li inti tinsab fostna għaliex Inti s-Saċerdot il-Kbir li qabel ma offrejta Ġismek u Demmek fuq is-Salib tajt is-setgħa lis-Saċerdoti tiegħek fl-aħħar Ċena biex huma jgeddu b'tifkira tal-Passjoni Tiegħek dan il-Misteru... Misteru ta' Fidi... Misteru ta' Mhabba. Mulej, aħna nemmnu fik. Inti s-Saċerdot il-Kbir; u bħala tali, Int l-Medjatur bejn Alla l-Missier u l-Bnedmin.

Inti toffri kontinwament għalina lill-Missier dawk l-atti ta' Adorazzjoni, ta' Ringrazzjamenti, ta' Talb u ta' Tpatija li waħidhom biss għandhom valur infinit quddiem Alla Missierek... għar-raġuni li Inti, għalkemm bħala Saċerdot qed toffrihom bħala Bniedem, il-Vittma hija Inti stess u Inti l-Iben t'Alla. Għalhekk inti biss tista' tissodisfa l-Ġustizzja t'Alla denjament... u b'hekk Alla mill-ġdid juri l-Ħniena Tiegħu u jagħtina l-maħfra tad-dnubiet.

Mulej, Inti s-Saċerdot Etern u Inti fl-istess ħin il-Vittma u aħna hawnhekk naduraw bħala Saċerdot u bħala Vittma. Naduraw bħala s-Saċerdot il-Kbir li dak inhar stess li Inti istitwejt is-Sagrament tal-Imhabba, istitwejt ukoll l-Ordni tas-Saċerdozju, biex dawn is-saċerdoti ħbieb tiegħek ikunu jistgħu, bis-setgħa li tajthom, ikomplu jgeddu sal-aħħar tad-dinja s-Sagrifiċċju tiegħek tas-salib fuq l-altari tagħna. U permezz ta' dan is-Saċerdozju inti tinsab fostna, għax tħobbna, għax trid tgħix magħna, għax trid tgħix fostna... u minna ma trid xejn ħlief għallinqas li nkunu grati lejn din l-imhabba tiegħek... trid li niġu ftit minuti nagħmlulek kumpanija, nuruk ftit rikonoxxenza... u ngħidulek "Grazzi" għal tant imhabba li wrejtna f'dan is-Sagrament... u haġa oħra li tistenna minna hi li npattulek xi ftit għal dawk li mhux biss joffenduk bi dnubiethom imma ma jimpurtahomx minn tant imhabba li wrejtna f'dan is-Sagrament Imqaddes. Għalina u għal dawn ħutna, O Ġesu', irridu b'xi mod inpattulek u noffrulek l-imhabba ta' qalbna, żgħira kemm hi żgħira, biex Inti jogħġbok tilqagħha u toffriha flimkien mas-Sagrifiċċju Tiegħek stess għall-bżonnijiet tal-bnedmin kollha, u tal-midinbin kollha... imma llum se nitolbuk b'mod speċjali għal ħutna s-Saċerdoti... biex Int tberikom, tqaddishom u tgħinhom ikunu vittmi miegħek fil-ħajja Saċerdotali tagħhom..." tibqa' magħhom kif Inti wegħidthom sal-aħħar tas-sekli...

Issaħħaħ lil min hu dgħajjef, tqawwi lil min jaħbat jaqta' qalbu... tgħinhom fil-Kalvarju Saċerdotali tagħhom, tippurifika lis-Saċerdoti, iddawwalhom... u fil-waqt li tqawwilhom qalbhom tfakkarhom illi huma Saċerdoti għal dejjem skont l-Ordni ta' Melkisedek u fakkarhom ukoll Ġesu' lis-Saċerdoti tiegħek li huma

għandhom bħala omm l-istess Omm tiegħek Marija, li dejjem lesta li tħarishom...
dejjem lesta li tgħinhom... dejjem pronta li tieqaf magħhom fil-bżonnijiet
spiritwali li jiltaqgħu magħhom, Hekk ikun.

Minuta Skiet

Qari mill-Profeta Ġeremija

(1,4-10)

U għietni l-kelma tal-Mulej u qalli; “Qabel ma sawwartek fil-ġuf għaraftek, qabel
ma ħriġt minn hdan ommok ikkonsagrajtek. Jien qegħidtek profeta fuq il-ġnus.”
Jien wegħibt, “Ja Mulej ma nafx nitkellem, għadni żgħir.” U l-Mulej wegħibni,
“Tgħidx għadni żgħir. Inti tmur kull fejn nibgħatek u tgħid kull ma nordnalek.
La tibżax minnhom, għax jiena miegħek biex neħilsek.” U l-Mulej ħareġ idu u
messli fomme u qalli l-Mulej, “Ara qegħidtlek kliemi fuq fommok, u ara jiena
qegħidtek fuq il-ġnus u s-saltniet, biex taqla’ u ġġarraf, biex teqred u tħott, biex
tibni u tħawwel.”

Il-Kelma tal-Mulej

Inroddu hajr lil Alla

Talba:

Mulej Ġesu’, ħares bil-Ħniena tiegħek fuq dawk li jieħdu sehem fis-Sacerdozju
tiegħek, biex huma jkunu jixbħuk żommhom fidili Miegħek... Huma m’humieq
tad-dinja... iżda int bgħatthom fid-dinja... Żommhom ‘il bogħod mill-ħażen
Mulej. Ieqaf ma’ dawk li bi dgħjufija qegħdin jtilfu s-sens tal-Vokazzjoni
tagħhom; għinhom biex jirrealizzaw li Inti għażiltom qabel ma huma tnisslu
fil-ġuf... li Inti ikkonsagrajthom u li Inti bgħatthom. Ieqaf ma’ dawk li qegħdin
jibżgħu mill-piż jew qed jaqgħtu qalbhom fix-xogħol tagħhom. Agħtihom il-
grazzja li jagħharfu li Inti qiegħed magħhom u li l-grazzja tiegħek hija biżżejjed
għalihom.

Qari mill-Evangeli ta’ San Luqa

(10, 1-9)

Il-Mulej qabbad ukoll tnejn u sebghin oħra u bagħathom tnejn tnejn f’kull belt u
post fejn kien se jmur Hu. U qalilhom “il-ħsad huwa kbir imma l-ħaddiema f’it.
Itolbu mela lil Sid il-ħsad biex jibgħat ħaddiema għall-ħsad tiegħu. Morru, araw
qiegħed nibgħatkom bħal ħrief qalb l-ilpup. Tieħdux magħkom la but, la ħorġa
u lanqas qrieg, u fit-triq issellmu lil ħadd. Fid-dar fejn tidhlu l-ewwel għidu ‘Is-

sliem lil din id-dar.” U jekk fiha jkun hemm min iħobb is-sliem, jistrieħ is-sliem tagħkom fuqu; jekk le t-tislma tagħkom terġa’ tiġi lura għandkom. Ibqgħu għand dik il-familja u kulu u ixorbu milli jkollkom huma għax il-ħaddiem haqqu ħlasu. Toqgħodux idduru minn familja għall-oħra. Kull belt li fiha tmorru u jilqgħukom kulu dak li jqegħdulkom quddiemkom. Fejqu l-morda li jkun hemm u lin-nies għidulhom “Is-Saltna t’Alla waslitilkom.”

Il-Kelma tal-Mulej

Inroddu Hajr lil Alla

Nitolbu:

Ejjew nitolbu lil Ġesu’ li sejħilhom biex ikunu sieħba miegħu fis-Saċerdozju biex jagħmilhom ministri denji tal-Vangelu tiegħu.

Invokazzjonijiet:

Inwiegħbu: ISMAGĦNA NITOLBUK MULEJ

Mulej, Ġesu’, Int ikkonsagrajthom bħala Saċerdoti biex joffru l-Misterji tiegħek. Aghmel li dak li jicċelebraw iħalli l-frott fil-ħajja tagħna. Nitolbu...

Mulej Ġesu’, Saċerdot ta’ Paċi u Qdusija li kkonsagrajt il-Ħobż u l-Inbid bħala sinjal tal-offerta tiegħek bħala vittma, aghmel li s-Saċerdoti bil-volonta’ jkunu vittmi wkoll miegħek. Nitolbu...

Mulej Ġesu’, Saċerdot tal-Patt il-Ġdid, li fuq l-altar tas-Salib offrejnt lill-Missier is-Sagrificċju Perfett, għallem lis-Saċerdoti joffru dan is-sagrificċju ta’ ħajjithom miegħek. Nitolbu...

Mulej Ġesu’, aghmel li s-Saċerdoti kollha jkunu mgħallma vera tal-messaġġ tiegħek bil-kelma u bl-eżempju biex huma jgeddu d-dinja skont il-vangelu tiegħek. Nitolbu...

Mulej Ġesu’, aghmel li huma jkunu rgħajja veri tal-merħla tiegħek biex huma jsaħħuhom bil-grazzja tiegħek li tagħti l-ħajja, idewwu l-qlub maqsuma, ifarrġu lil dawk li jibku u jgħibu l-paċi u l-ferħ tiegħek lil kulħadd. Nitolbu...

Mulej Ġesu’ gedded fihom il-grazzja li għiet mogħtija lilhom bit-tqegħid fuqhom tal-idejn tal-isqof, sabiex denjament u bi frott iwettqu d-doveri tas-Saċerdozju tagħhom. Nitolbu...

Kant: Lil Ġesu' Ostja

O Ġesu' li fiċ-ċkejna Ostja bajda
Issejħilna biex niġu hawn ħdejk;
Nadurawk, O Sultan maħbub tagħna,
Mixhutin għarkupptejna f'riglejk.

Rit./ Heġġeġ qlubna bil-fjammi ta' mħabbtek
Li minn qalbek għalina ħerġin;
Sabiex miegħek għal dejjem inkunu
B'imħabbitna, O Ġesu' marbutin.

L-Anġli tiegħek madwar l-Ostja mqaddsa
Inni sbieħ inkantawlek qeġħdin
Aħna magħhom irridu ngħidulek:
“Għalik biss aħna lkoll imħeġġin.”

Rit./ Heġġeġ qlubna...

Lilek biss, O Ġesu', aħna rridu
B'qalbna nħobbu sa nibqgħu ħajjin.
Għax Int biss tħobbna lilna bl-imħabba,
Li tagħmilna għal dejjem henjin.

Rit./ Heġġeġ qlubna....

Adorazzjoni u Ringrazzjament

Nadurawk O Ġesu', u nroddulek ħajr għax bis-sagrificċju tiegħek ġibtilna l-maħfra u ħabbibtna mill-ġdid mal-Missier Etern. Sa minn dejjem inti kont predestinat sabiex tkun il-medjatur bejn Alla u l-Bniedem. Il-Missier Alla ried li Ibnu magħmul bniedem int ukoll is-Saċerdot ewlieni bejnu u bejn l-umani'. O Ġesu', int ġejt ikkonsagrat sa mill-ewwel mument, meta tnissilt fil-ħdan ta' Ommok Marija; il-mument tal-Konsagrazzjoni saċerdotali tiegħek kien l-istess mument tal-Inkarnazzjoni. Fil-ħin tal-Inkarnazzjoni Int fhimt tajjeb kemm huwa kbir id-dnub; fhimt kemm kienu dgħajfa t-tpattijiet tal-bnedmin, għaraft ukoll li Alla l-Missier meta tak in-natura umana, ikkonsagrak biex tkun mogħti bħala vittma, u ried li Inti stess tkun is-Saċerdot li toffrilu dan is-sagrificċju.

Fl-aħħar Ċena meta kkonsagrajt il-Ħobż u l-Inbid Int ipproklamajt ruħek Saċerdot u offrejta lill-Missier Alla l-istess Ġisem u Demm Tiegħek, taħt ix-xbihat Ewakristiċi. Fl-aħħarnett fuq is-Salib Inti bħala Saċerdot u Vittma ridt iċċarċar sal-inqas qatra ta' demmek biex tpatti għad-dnubiet tad-dinja. Wara t-Tluġh tiegħek fis-sema, is-Saċerdozju tiegħek ma ntemmx, iżda komplejt il-ħidma tiegħek bħala qassis il-kbir, fis-sema kif ukoll fl-art; inti tibqa' dejjem ħaj biex tidhol għalina, (Lhud 7, 25). Inti tkompli ggedded is-sagrificċju tas-Salib, taħfer il-ħtijiet u twassal lil kull bniedem il-ħajja grandjuża tal-grazzja. Ta' dan kollu li għamilt magħna aħna niżżuk ħajr, O Ġesu' u nixtiequ niżżuk ħajr għal dejjem fis-Sema, Hekk ikun.

Mument Skiet

Kant: Nadurawk ja Ħobż tas-Sema

Nadurawk ja Ħobż tas-Sema

Frott l-imħabba l-iżjed bnin

Għalik l-Angli dlonk titniehed

Inti l-hena tal-bnedmin.

Rit./ Nadurawk ja Ħobż tas-Sema

Frott l-imħabba l-iżjed bnin...

Nadurawk ja Ħobż tas-Sema

Frott l-imħabba l-iżjed bnin

Inti s-saħħa tal-qawwija
Inti l-faraġ tad-dgħajfin.

Rit./ Nadurawk ja Ħobż tas-Sema
Frott l-imħabba l-iżjed bnin...

Nadurawk ja Ħobż tas-Sema
Frott l-imħabba l-iżjed bnin
Int il-qawma ta' min raqad,
Inti l-għaxxa tal-ħajjin.

Rit./ Nadurawk ja Ħobż tas-Sema
Frott l-imħabba l-iżjed bnin...

Nadurawk ja Ħobż tas-Sema
Frott l-imħabba l-iżjed bnin
Jalla d-dinja tagħraf tħobbok,
Fik il-qlub huma henjin.

Rit./ Nadurawk ja Ħobż tas-Sema
Frott l-imħabba l-iżjed bnin...

Att ta' Tpattija u Talb

O Ġesu' illum nixtiequ nitlobuk bosta grazzji għas-Sacerdoti li Int għażilt għalik sabiex f'ismek u bis-setgħa li tajthom ikomplu l-ħidma tal-Fidwa Mqaddsa minnek mibdija.

Kull sacerdot waqt li jiċcelebra l-quddiesa juża din is-setgħa minnek mogħtija u x'ħin itenni "Dan hu Ġismi" "Dan hu l-Kalċi ta' Demmi". Inti tiġi prezenti fostna bl-umanita' u bid-Divinita' Tiegħek.

Meta fis-Sagrament tal-Qrar itenni l-kelmiet “Jiena nhollok minn dnubietek”, is-Sacerdot bis-setgħa tiegħek jaqla’ l-maħfra tad-dnubiet u jreggħa’ l-midnebb għall-ħajja tal-grazzja.

Bħala sinjal ta’ rikonoxxenza nixtiequ li l-kattoliċi kollha jkollhom rispettu lejn is-Sacerdoti u jirrokonoxxuhom bħal l-Mibgħuta tiegħek.

Nitolbuk ukoll għall-Vokazzjonijiet Sacerdotali sabiex ikollna numru biżżejjed ta’ rġajja li jħarsu u jmexxu l-erwieħ lejn is-Sema pajjiżna.

Fuq kollox imla l-qlub tas-Sacerdoti tiegħek bil-għerf, bil-qawwa u bil-qdusija tal-Ispirtu s-Santu. Aghmel li jxandru t-tagħlim tiegħek ikunu xhieda ħajja tiegħek bi qdusithom.

Missier tagħna kollok ħniena waqt li nroddulek ħajr talli tajtna Sacerdoti biex iqaddsunha nitolbuk li ssaħħaħhom fil-virtujiet tagħhom, tħarishom minn kull deni u twassalhom mal-merħla tagħhom fil-glorja tas-sema, bi Kristu Sidna, Hekk ikun.

Mument Skiet

Invokazzjonijiet:

Wara kull invokazzjoni nwiegħbu, Agħtina, Mulej, Sacerdoti Qaddisa.

Sinjur Alla, għall-unur tiegħek u għall-glorja tiegħek.

Sinjur Alla, biex imexxu r-ruħ tagħna, lejn s-Sema pajjiżna.

Sinjur Alla, biex juru lill-bnedmin il-kobor tal-Ħniena Tiegħek.

Sinjur Alla, biex inisslu fl-erwieħ ix-xewqa għall-ħajja qaddisa.

Sinjur Alla, biex juru lill-bnedmin is-sbuħija ta’ ħajja sagrifikata.

Sinjur Alla, biex ħafna erwieħ jitgħallmu jitbiegħdu mill-ħażen.

Sinjur Alla, biex id-dinja tagħraf is-sbuħija tas-safa.

Sinjur Alla, biex il-qlub tal-insara jingibdu minn dak li hu qaddis u sabiħ.

Sinjur Alla, biex id-dinja tagħraf il-preżenza tal-Ispirtu tiegħek fostna.

Talba tal-Aħħar

O Ġesu', Saċerdot Etern, kabbar fil-Knisja tiegħek in-numru tal-aspiranti għas-Saċerdozju u iffurmahom skont id-disinji tal-Qalb tiegħek Santissima. Erga' ejja għandna o twajjeb Ġesu' permezz tas-Saċerdoti tiegħek. Biddilhom fik, aghmilhom strumenti tal-Ħniena Tiegħek, u aghmel li huwa jwettqu, bil-qawwa tal-Ispirtu tiegħek l-opri li Inti stess wettaqt għas-salvazzjoni tad-dinja, Inti li tghix u ssaltan għal dejjem ta' dejjem, hekk ikun.

Kant tal-Aħhar: O Qalb Ħanina

O Qalb Ħanina, li mill-jasar fdejt
Lill-bnedmin kollha, li bla tarf ħabbejt;
Kebbes fi qlubna, migburin f'riġlejk,
Bin-nar ta' mħabbtek, sabiex nersqu lej.

Ġesu' hallina niġu hdejk fis-skiet,
Biex aħna nieklu mill-Ħobż tas-smewwiet.
Fik biss il-ħajja, fik id-dawl u l-ġid,
Inti ta' qalbna l-għeżeż Qalb u Sid.

Xi ġmiel, xi ħlewwa, meta fuq l-altar,
Int tistenniena minn ġo dik id-Dar;
O Qalb Ħanina, għid xi tridna ntuk;
Din qalbna ċkejkna, sabiex inħobbuk.

Barka Sagramentali

Ikun Imbierek Alla